

சுமத்திவிட்டுத் தப்பித்துக் கொள்ள முனைகிறார்கள்.

இது நாம் இளைஞர்கள் மீது சுமத்தும் குற்றச்சாட்டுகள் அல்ல. குழப்பமிகுந்த இன்றைய சூழலில் அவர்களின் உண்மையான நிலைப்பாட்டை வெளிப்படுத்துகிறேன் அவ்வளவு தான். திரிந்து கிடக்கும் குழலைப்பார்த்து - சற்றே குழம்பிக் கிடக்கிறார்கள் அவர்கள். எது உண்மைநிலை என்பது யாருக்கும் புரியவில்லை. பத்திரிக்கை, சினிமா போன்ற ஊடகங்களும், அரசியலும், சமூக ஏற்றத்தாழ்வுகளும் - வேலைவாய்ப்பு பற்றிய சந்தேகத்தையும், அச்சத்தையும் ஏற்படுத்தி விடுகின்றன.


விளைவாக - இவர்கள் பல்வேறு பொய்யான கற்பனைகளில் மூழ்கிப்போகிறார்கள். சுயசிந்தனையிலும், சுயமதிப்பிலும், சுயகட்டுப்பாட்டிலும் குறைபட்டு, தன் சுயபலத்தையும் சுயபலவீனத்தையும் அறியாமல் தன் தேவை எதுவென உணராமல், தன் இலக்கென்று எதையும் குறிக்காமல், எதை நோக்கியும் இன்னும் முதலடி எடுத்து வைக்காமல், அப்படியே முதலடி வைத்திருந்தாலும், தொடர்ந்து முயலாமல், சிறுசிறு சறுக்கல்களையே - பெரும் வீழ்ச்சிகளாக எண்ணி, எளிதில் மனம்சோர்ந்து - திட்டமிட்டு செயல்படாமல் தீய சகவாசங்களுக்கு ஆளாகி 24 மணி நேரத்தில் பெரும்பகுதி நேரத்தை வெகு சாதாரணமாய் போக்கிவிட்டு - எங்கிருந்தோ விசா வரும் என்னும் கனவிலும் யாரிடமிருந்தோ பண உதவியை எதிர்நோக்கியும் கொட்டாவிவிட்டுக் கொண்டிருக்கிறார்கள். இவர்களிடம் “தேடல்” குறைவுபட்டிருக்கிறது.

தேடல் எப்போது வருமென்றால் தன்முனைப்பு இருக்கும்போது, தன்முனைப்பு எப்போது இருக்கும்? ஆர்வமிருக்கும்போது, ஆர்வம் எப்படி வரும்... வாழ்வைப் பற்றிய புரிதல் ஏற்படும்போது... புரிதல் எப்போது வரும்? - அந்தப் புரிதலுக்குத்தான் பயிற்சி தேவை. இன்றைய இளைஞர்களுக்குப் போதுமான

பயிற்சியின்மையே - அவர்களின் உழையாமைக்கான காரணம் ; என நான் பரிபூரணமாக நம்புகிறேன்.

நந்தவனம் : இன்றைய இளைஞர்களிடம் நீங்கள் பதிர்ந்து கொள்ள விரும்புவது?

திருவள்ளுவர் : இந்த இயற்கை அற்புதமானது; இந்தப் பிறவியோ அபூர்வமானது. சூழலுக்கு ஆட்பட்டு சுயத்தை இழந்து விடாமல், தன்னைத் தானே ஆளும் திறனை - வளர்த்துக் கொண்டு, இளைஞர்கள் ஒவ்வொருவரும் “ஆளாக” வேண்டும்.



அதுமட்டுமல்ல... இன்னொன்றையும் இளைஞர்கள் தங்கள் மனதில் இருத்திக் கொள்ள வேண்டும். ஒவ்வொரு சிக்கலும் தீர்வோடு தான் பிறக்கிறது. எங்கெல்லாம் சிக்கல்கள் மிகுந்து காணப்படுகின்றனவோ அங்கெல்லாம் சிக்கலிலிருந்து விடுபடவல்ல “புதிய பார்வை” தேவைப்படுகிறது.

ஏனெனில், புதிய பார்வைதான் புதிய பாதைக்கு அடிகோலும். புதிய பாதைதான் புதியதோர் உலகத்துக்கு நம்மை இட்டுச் செல்லும். இன்று, இங்கு, இப்போது மட்டுமல்ல; என்றும், எங்கும், எப்போதும் தேவை “புதிய பார்வையே”.

வாய்க்க வேண்டும் எல்லோர்க்கும் புதிய பார்வை வசப்படட்டும் எல்லோர்க்கும் புதிய வாழ்க்கை

சந்திப்பு : ஆசிரியர் குழு